

श्रीलक्ष्मणाचार्यग्रणीता  
चण्डीकुचपञ्चाशिका ।

श्रियं नौमि देवीं परां पारिजातां पदाम्भोजरेणुपसेवापराणाम् ।  
यदाद्याक्षरस्याभिधेयेन शूली प्रलीढोऽपि मृत्युप्रजेता गरेण ॥ १ ॥  
आशादासीभिरूर्ध्वं करविधृतचतुष्कोणभागाभखण्डैः

खण्डैराढ्या पटानां विधुरविघटिता शुष्कतावासयेया ।

स्वात्मानाधः पतन्ती सजवमसकृदाकर्षणक्लान्तिपङ्क्ति-

श्वासोद्धासौघपूर्णा हिमगिरिदुहितुः पातु वोऽपूर्वकन्था ॥ २ ॥

आसीद्विरिञ्चिवरदा सुरसार्थतीर्थं

तेजोमयी मखभुजामखिलास्ति शक्तिः ।

एवं भविष्यति पुरोऽपि पुरारिपती

त्रैकालिकं यदिति तन्मह आधमीडे ॥ ३ ॥

मध्ये पीयूषसिन्धोर्धनकुसुमलसत्करूपवृक्षान्तराले

दिव्ये मण्यन्तरीपे त्रिदशपरिवृढप्रौढगीर्वाणवर्ष्या ।

शर्वाणी पूर्णमण्वाभरणरणरणापाणिनाभ्यर्णवाणीं

तूर्णं चिन्तामणेर्मांमपि सदसि सदाश्चिष्य सिंहासनेऽस्ति ॥ ४ ॥

बन्दारुवृन्दारकसुन्दरीणां सीमन्तभृङ्गाञ्चितपादपद्मा ।

संस्तोतृपद्मापतिपद्मजन्मस्वाराट्पिकाल्याभ्रगुणा विभाति ॥ ५ ॥

यन्नोदग्रहरिन्मणिप्रविलसत्सौधाङ्कुराणां गणै-

रुद्धीर्णैर्निजगर्भतश्च चणकैः साम्यं गतानां नवैः ।

मुक्तानाममृतद्युतेरपि भरं वीक्ष्य स्थितानां हृदि

श्रान्त्याखू रभसोत्पपात हृदये सारङ्ग एतन्मुधा ॥ ६ ॥

१. राधावेणीमाधवयोस्तनूजन्मा सामगोपनामकोऽत्रिवंशमुक्तामणिर्दाक्षिणात्यप्रकाण्ड  
लक्ष्मणाचार्यः सद्याद्रिप्रान्तवर्तिनि वाईसंज्ञके नगर आसीदित्यादि सर्वं प्रकृतनिबन्धस्य-  
कादशद्वादशत्रयोदशश्लोकैरुपसंहाराच्च व्यक्ततरमास्ते. भाति चार्थं नवीनं. २. अस्या  
पञ्चाशिकाया एकं पुस्तकं राजगुरु-पर्वणीकरोपनामक-भट्टश्रीनारायणशास्त्रिभिः स्वहस्तेन  
विलिख्य काव्यमालार्थमस्मभ्यं दत्तम्, तदाधारेणैतन्मुद्रणमजनीति तेषां विद्वन्मणीना  
महान्तमुपकास्पुरीकुर्मः.

पादारविन्दस्य पुरंदरोऽपि सेवां विधातास्म्यहमेव देव्याः ।  
नार्हस्त्वमस्मिन्निति वज्रपाणिर्व्याक्षिप्यते यत्र गणैर्विचित्रम् ॥ ७ ॥

बिडौजसि पदाम्बुजे निविडतेजसि ऋम्बक-  
स्त्रियाः प्रणतिमीप्सितप्रतिपदाप्तये निर्जरैः ।  
हरावपि हरे विधौ प्रणतिकर्मकार्मीणके  
जयाम्ब जगदम्बिके जयजयेति यत्र ध्वनिः ॥ ८ ॥  
तत्रैकदा निखिललोकचरित्रविद्धिः  
संग्रार्थिता भगवती प्रणिधीनवर्गैः ।  
विज्ञाप्यमस्ति किमपीति रहस्यमस्म-  
दृग्यायिनः कविवरस्य कृतेर्विचित्रम् ॥ ९ ॥  
किं कुङ्कुमोऽस्ति कलितामरभोज्यवीची-  
सारप्रसारवचसां प्रमुख. कवीनाम् ।  
यत्काव्यमन्यकविता विधुनोति जीर्णा  
जायामिवाभिनवमुग्धवधूस्तनश्रीः ॥ १० ॥

असह्यभरसह्यभूधरमणौ महाराष्ट्रके  
महाबलजटाद्व्यनिप्रथितकृष्णवेणी धुनी ।  
तदम्बुलहरीप्लुता जयति वाजिसंज्ञा पुरी  
स लक्ष्मणकवीश्वरो वसति तत्र वृत्त्या स्वया ॥ ११ ॥

वेणीमाधव एव यस्य जनकः प्रख्यातकीर्तिस्तथा  
राधा यज्जननी सती गुणवती रामोऽपि यत्सोदरः ।  
अत्रिर्गोत्रपुमांश्च यस्य कविता चेतोहरा सामगो-  
पाहो यः किल राजते चरणयोर्देव्या भवान्याः स्वयम् ॥ १२ ॥  
यस्य गुरुर्यो जातो दण्डकराभिन्नपर्वतान्वयतः ।  
रघुनाथमन्दराद्रिर्मथितुं तर्कादिशास्त्रचयजलधिम् ॥ १३ ॥

स त्वसात्पदपङ्कजस्फुरदमन्दानन्दसदोहद-  
स्यन्दन्मञ्जुमरन्दसुन्दरमधुव्यालोलरोलम्बकः ।  
नव० गु० ८

सत्पोतेतरताविनीतवनितासंभोगशून्यः पुन-

र्योऽसौ संप्रति कथ्यते मम गुणप्रौढिप्रबद्धात्मकः ॥ १४ ॥

तस्यैव चेत्किमपि काव्यमकव्ययेच्छो-

रसत्सभापरिसरे पठनीयमस्ति ।

यन्मत्पदाम्बुजमधुप्रतिषेचनेऽस्य

मृद्वीकयापि न कयापि न मृद्विकासः ॥ १५ ॥

श्रुत्वादेशं दूतवर्गैर्भवान्या न्यासान्धन्यान्वीक्ष्य वाचः कवेस्तान् ।

न्यस्तो मूर्धा स्वामिनीपादपद्मे कर्त्रेत्युक्तं तत्कृतेर्यत्कृतेऽत्र ॥ १६ ॥

सावधाना ततो देवी काव्यश्रवणकर्मणि ।

जातेत्यालोच्य सहगवर्गैः काव्यं प्रवर्ण्यते ॥ १७ ॥

यद्यपि पदनुतिरादौ कार्या मातुस्तथापि विश्वस्य ।

मुख्यमिति स्तनपानं लक्ष्मणबालेन तत्सुतिर्विहिता ॥ १८ ॥

प्रालेयशैलजनुपः सुहिरण्यवहया

गौर्याः पयोधरविचित्रफलं पिबामि ।

यत्स्पर्शनादपि बभूव स शूलिनोऽपि

मृत्युंजयत्वविभवैकपदेऽभिषेकः ॥ १९ ॥

कल्याणावलिमातनोतु नितरां कर्पूरपूराधिक-

प्रालेयं लुहिनालिशैलदुहितुस्तुङ्गं तदङ्गं हृदः ।

येनाकारि पुरारिभालनयनज्वालाकरालावली-

बाढोल्लीढतनुस्तदीयहृदि सोऽनङ्गोऽपि रङ्गे नटः ॥ २० ॥

आजीवं तदुपासहेऽद्रिदुहितुः कर्पूरगौरं कुच-

द्वन्द्वं नीलगलं सुचन्दनयुतं तत्प्राङ्गखेन्द्वङ्कितम् ।

यद्वीक्ष्यैव ममर्द किं नवमिदं जीवत्यशेषे मयि

प्रारूढं शिवयुग्ममन्यदबलाहन्मर्मणीतीर्थ्या ॥ २१ ॥

प्रत्यूहावलिमालुनातु दयया यश्चार्धनारीकुच-

प्रान्तोत्तुङ्गपटीरपङ्कमदनीमीनैकमुद्राङ्कुरः ।

यं कृत्वा स्वयमेव मन्मथरिपुः पाणिश्रितस्वेदतो  
यातः सार्विकतां हि तत्कज इति ध्यात्वा सरार्तोऽभवत् २२  
शर्वाणीकुचकूलमूलविलसत्कर्पूरकस्तूरिका-  
काश्मीरत्रितयावलेपरचनाचातुर्यचर्यावतात् ।  
यामुद्दिश्य महेशमानसमहाहंसः प्रयागस्थिता  
वेण्येवेत्यवधारयन्निव ममज्जानन्यवृत्तिश्चिरम् ॥ २३ ॥

नित्यं पायादपायाज्जगदिह तु शरच्चन्द्रगौरप्रभासौ  
गौर्या वक्षोजयुग्मद्वयशिखरचरत्तारहीरालिमाला ।  
चण्ड्या मे नाथचेतोविहरणनिपुणेतीर्ष्या तत्र बद्धां  
गङ्गा निश्चित्य भर्गः करमपि च ददौ यत्पदे मोक्षकामः ॥ २४ ॥  
नुमोऽपर्णारामस्थलहृदयकासारतटग-

प्रवलाद्वक्षोजच्छलमिलितचक्राह्वयुगलम् ।  
दरालोकाच्छंभोः शिशिरशशिरेखानखगता  
सरन्ती सापत्न्य व्यथयति नितान्तं यदिह सा ॥ २५ ॥

वन्दे तत्कुसुमायुधान्तकवधूतुङ्गस्तनाब्जद्वयं  
दुग्धामन्दमरन्दमन्दिरमिदं चूचालिलीढं परम् ।  
नित्यास्येन्दुविकासनान्मुकुलितं षड्भ्रुवक्राम्बुजैः  
पीतं किं किमितीश्वरस्य मनसो येनाभवद्विस्मयः ॥ २६ ॥

मङ्गीस्रक्फणिभोगभूषणमणिश्रेणीविदूरोल्लस-  
न्मैनाकाचलसोदरी कुचरसाधारद्वयी मञ्जुला ।  
यस्याः स्पर्शनतस्त्रिलोचनमनोमानव्यपायोऽभव-  
त्पायात्सा निखिलां हि विष्टपलता ससारङ्गञ्जानिलात् २७

तुषारगिरिकन्यकाकुचतटीपटीराटवी-  
विपाटयतु कङ्कटोद्भवकठोरतापं हि सा ।  
यदीयदरदर्शनादपि गरप्रलीढो हरः  
सुखेन घनसारति सररिपुर्महोग्रः शिवः ॥ २८ ॥

रचयतु शिवं वक्षोजन्मद्वयं द्रुहिणोज्ज्वल-  
 त्कनककलशत्विङ्गीजं तन्निशुम्भरिपोश्चिरम् ।  
 तदपि च मुहुर्दर्शं दर्शं कपालिकरोच्छ्रित-  
 प्रखरनखरप्राञ्चच्चन्द्रोदयोऽपि भवत्यहो ॥ २९ ॥  
 दूरीकरोतु दुरितानि पुरारिदार-  
 वक्षोजशैलमिथुनं जितमन्दराद्रि ।  
 येनाभवद्भवमनोऽर्णवतः प्रमोद-  
 पीयूषमत्र हुतमन्मथजीवनाय ॥ ३० ॥

अपारां संपत्तिं दिशतु कुचरत्नक्षितिधरः  
 समुत्तुङ्गस्थानं सुमनस उमे ते मम चिरम् ।  
 यदीये मूर्ध्नि श्रीगलकरनखालिद्युतिभर-  
 स्फुरद्गङ्गाभङ्गा इह हि विहरन्त्येव सततम् ॥ ३१ ॥  
 तं कासरासुरविमर्दसमुत्थशोण-  
 शोणार्दशोणितकर्णं स्तनमम्बिकायाः ।  
 वन्देऽमरेन्द्रकरिणः कृतशिल्पचित्रं  
 यच्छंभुहृद्यपि कटं सरणीबभूव ॥ ३२ ॥

उद्दामद्विपकुम्भदर्पदमनं प्रालेयशैलङ्गजा-  
 वक्षोजद्वयमत्र भद्रमनिशं धत्तां ममाप्राकृतम् ।  
 यच्छ्रीकण्ठकठोरकोटिनखरश्रेणीसृणिस्थापन-  
 प्रद्योत.....थुभाजनं समभवत्पुष्पायुधायोधने ॥ ३३ ॥  
 सौवर्णाचलसानुसंमितकुचद्वन्द्वं भवान्याः स्तुमः  
 सेनानीस्फुरितद्विवेदरसनासंसर्पमञ्चायितम् ।  
 ईशो नैजकरोरुभूपणगणं मत्वेति भूयस्तरा-  
 मादातुं यतते यदीयशिखरप्राग्भारपाणिभ्रमः ॥ ३४ ॥  
 मालरद्रुफलप्रदपर्शमन प्रालेयभूमीधर-  
 प्रत्युत्प्रतिपक्षबीजमपरं दुर्गास्तनाद्रिद्वयम् ।

यद्भोगैकदृशः पिशाचनृपतेर्वक्षःस्थले जाग्रती  
 चित्रा कापि विसंस्थुला नमत तत्कण्डूरखण्डाभवत् ॥ ३५ ॥  
 दिग्दन्तावलकुम्भमौक्तिकमणिश्रेणीकमेणीदृशः  
 शर्वाण्याः कुचगुच्छयुग्ममवतात्संसारतापाद्भुतम् ।  
 यस्योपान्तसमुत्पतत्पशुपतिव्यालोलसाभिस्फुर-  
 लीलापाङ्गतरङ्गभृङ्गसुभगैः शृङ्गाररङ्गायित्(?) ॥ ३६ ॥  
 स्मरारातेः स्वान्तप्रकटकुमुदं मोदयति यो  
 हृदाकाशस्थस्तद्दहननयनाब्जं मुकुलयन् ।  
 दधच्चूचं लक्ष्म प्रकटयति चक्राह्वयुगलं  
 निहन्त्वद्रेः कन्याकुचविधुरध्वान्तपटलीम् ॥ ३७ ॥  
 प्रालेयाचलकन्यकाकुचतटीपाटीरमोद्वायितां  
 पापाटोपकठोरकष्टपटलान्यापाटयन्ती स्तुमः ।  
 यत्रापीनपिनाकपाणिकठिनोरःपीठकण्ठोल्लुठ-  
 द्यालालीवल्यावलेखमकरोदालिङ्गनेऽन्योन्यतः ॥ ३८ ॥  
 मातः पर्यभिवादये सुरपुरोद्यानान्तरालोल्लस-  
 द्भ्रूजन्यप्रसवासवासथमुद्वक्षोजकोषद्वयम् ।  
 यस्यान्तः परमेश्वरस्य करतः समर्दनव्यापृतौ  
 भूतिः संक्षरति क्षपापरिवृढार्भप्रेड्यचूडामणैः ॥ ३९ ॥  
 परिधीमहिते कुचस्थली मणिकान्तिद्युनदीनभःस्थलीम् ।  
 शिवपाणिनखेन्दुमण्डली निजमौलौ विनिधाय या स्थिता ॥ ४० ॥  
 मातुर्नोमि पयोधरौ त्रिजगतामारम्भकुम्भौ शुभौ  
 भावत्कौ भुवि तौ भवप्रियतमे भाव्यक्षतौ भासुरौ ।  
 यौ श्रीकण्ठकरप्रवाललतिकामूर्धस्फुरत्पल्लवौ  
 षड्भ्रूद्विरदाननाननवनोज्जन्माभिलीढौ चिरम् ॥ ४१ ॥  
 वक्षःपीठे पटाढ्यं स्मितविबुधधुनीनिर्झरैश्चाभिषिक्तं  
 मातर्वक्षोजराजं श्रितपविमणिरुक्चामरं ते नमामि ।

छत्रं क्षीरं पिपासोर्निटिलशशिकलां यत्र पुत्रस्य मत्वा  
 दुर्गाधीशो महेशः करमपि स ददौ तत्स्थमाराभिनुन्नः ॥ ४२ ॥  
 पटासक्तं वक्षोजनियुगमपूर्वं गिरिपतेः  
 सुकन्ये मन्ये ते नवसुभगसारिद्वयमिति ।  
 यदुत्तुङ्गोत्सङ्गे मृगधरधराक्षानुसरणं  
 कराब्जव्यापारैः सममनिशमुन्मूलतितराम् ॥ ४३ ॥  
 धयत्येतौ धाता जगदखिलमेतद्रचयितुं  
 तथा पातुं विष्णुः पिबति हरजाये तव कुचौ ।  
 इति प्रेक्षं प्रेक्षं स्वयमपि हरो मर्दयति तौ  
 जगत्संमर्दायाभ्यसति किमु विद्यामभिनवाम् ॥ ४४ ॥  
 भवेतां क्षेमाय स्मरहरवधूरोजकरिणौ  
 ययोरेका रोमावलिकपटशुण्डाद्भुतकरी ।  
 महादेवस्वान्तप्रचुरतरकासारगतया  
 यया तद्व्यापाराम्बुजमपहृतं क्रीडनविधौ ॥ ४५ ॥  
 उदञ्चन्तौ मातस्तव कुचहरी हृद्हरिमुखा-  
 त्कुरङ्गानां तारौ शिवहृददवीसीमनिहताम् ।  
 निहत्यैनःश्रेणीमददुरधिरोहद्विषपतिं  
 प्रकुर्वाणौ मुक्तावलिमयमिदं यौ त्रिभुवनम् ॥ ४६ ॥  
 तवेमौ वक्षोजौ वृजिनहरणौ दिव्यहरिणा-  
 वहं ध्याये मातर्दितिजतृणराश्यन्नवरौ ।  
 विरूपाक्षस्वान्तोपवनवरयात्रा चिरतरं  
 ययोरस्ति साराभिधशबरधाटीव्यतिकरे ॥ ४७ ॥  
 दृढं कूर्पासेन प्रतिपिहितमुर्वीधरसुते  
 भवानि त्वद्वक्षोरुहयुगलमीडे तदनिशम् ।  
 स्मरन्तं वैरं तं स्मरमपरमासाद्य सुहृदं  
 स्थित संलीयेति व्यथयति हरो यत्पटगृहे ॥ ४८ ॥

वक्षस्तरक्षुवरसंस्थमुमे कुचं ते  
 तं नीलकण्ठपरिलिङ्गितभोगमीडे ।  
 यत्रेश्वरस्य मनसस्तव रूपमेवे-  
 त्याकल्पकल्पनमभूत्प्रविलोकनेन ॥ ४९ ॥

वनं वक्षोजं ते नव[न]वहिरण्याकृतिधरं  
 नुमस्तं प्रह्लादावलिजनकमद्रीश्वरसुते ।  
 यदीयाभोगेऽस्मिन्ननुपमनखालित्रणततिः  
 स्फुरत्याकल्पं श्रीगलकपटकण्ठीरवकरैः ॥ ५० ॥

वर्धिष्णुर्बलिमस्तकस्थितपदो वक्षःकृतश्रीः सुखं  
 कुर्यान्नस्तुहिनावनीधरसुते वक्षोजविष्णुस्तव ।  
 विष्णुः शंभुहृदीति वाक्यममलं सत्यं विधातुं सयं  
 यस्तूर्णं कृतसंस्थितिर्विजयते तस्यैव हृन्मन्दिरे ॥ ५१ ॥

मनस्तिमिरशान्तये प्रतिपदं कुचार्कद्वयं  
 भवानि तव चिन्त्यते हृदयदेववर्त्मस्थितम् ।  
 विक्रासयति संततं शिवमनःसरोजं परं  
 यदेव दिवसे कथं व्यथयतीह कोकानहो ॥ ५२ ॥

स्मरान्तकरवल्लभे तव पयोधरश्रीफल-  
 द्वयं स्मरति यो जनः स भवतीह सच्छ्रीफलः ।  
 इतीव किल बोधयन्स्मृतभवत्कुचश्रीः स्वयं  
 समुद्रमथने पपावपि गरं हरः श्रीफलः ॥ ५३ ॥

स्मृता तव कुचद्वयी तुहिनशैलबाले हर-  
 त्यसावधभरं भवप्रियतमे नृभिः कैरपि ।  
 इतीव हृदि तां दधौ विधिशिरोविभेदोद्भवं  
 प्रचण्डवृजिनावलीकवलितः कपाली ध्रुवम् ॥ ५४ ॥

उच्चैरुच्चैः पदं या नयति गुरुतरं वर्धयत्येव भोगं  
 भ्रूत्सत्तां तनोति क्षितिधरतनये त्वत्कुचश्रीः श्रिये नः ।



यद्दीक्षामिः कपर्दीं प्रथमपरिवृद्धो भैक्ष्यवृत्तिः कपाली  
 सोऽपि श्रीमान्विचित्रं सपदि च जगतामीश्वरोऽभूत्सुखेन ॥ ५५ ॥  
 वक्षःस्थं दितिजरिपोस्तवाभिवन्दे  
 तारुण्योदधिजमुरोजकौस्तुभं तम् ।  
 यत्स्थाने स्मरजनकं महो हि किञ्चि-  
 त्संमोहं सपदि महेशितुश्चकार ॥ ५६ ॥  
 तारुण्याम्भोधिजन्मा दलितसुमकरः कामदत्ते प्रकामं  
 कामं यच्छत्वपर्णे पृथुहृदयजनुः पारिजातद्रुजातः ।  
 दैत्यव्रातातपन्नः पदगतजगती छाद्यया स्वै रसौधै  
 रक्षंस्तृप्तिं च कुर्वन्मदहृदयमहानन्दने नन्दते यः ॥ ५७ ॥  
 मातः स्तन्यमधु स्तनस्थमनघं यच्छत्वजस्र तव  
 प्रौढोल्लासमखण्डितं पशुजनुःपाशच्छिदं सुन्दरि ।  
 यत्पान गणपे प्रकुर्वति शिशौ चेतोदृशौ पश्यतः  
 शंभोर्मुग्धमभूद्भवतुरहो व्याघूर्णिते च क्षणात् ॥ ५८ ॥  
 शैलेलापालबाले नुम इह विबुधप्राणजीवातुमूर्तिं  
 क्षीरोदन्वत्प्रभूतं भवगदहमुरोजन्मधन्वन्तरि ते ।  
 यस्योपास्तिप्रभावात्पितृगहनगतो वासुकिं कालकूटं  
 कण्ठे विभ्रच्च शूली नयनगहुतभुक्सोऽपि मृत्युंजयोऽभूत् ॥ ५९ ॥  
 चञ्चलीलामचोलीसलिलदपटलीलीनमम्लानमाला-  
 लोलाल्पाङ्गं दधानं धरणिधरसुते नौमि ते तं कुचेन्दुम् ।  
 यस्यालोकैर्विनिद्रं भवति भवमनःकैरवं हर्षितं च  
 क्षीरासारामृतौघं रसवदनमुखैः पातुकामैश्चकोरैः ॥ ६० ॥  
 क्षीराशसंसकलकामदमावके ते  
 वक्षोजनुः सुरभिरूपमकं निहन्तु ।  
 यत्पातृषण्मुखगजास्यहरीन्द्रमुख्या  
 वत्सा रसस्थरसनावसनैर्विरेजुः ॥ ६१ ॥

विचित्रालेखाढ्य समरदसुचातुर्यकलितं  
 दधे मातस्त ते हृदि हृदयजैरावणमहम् ।  
 यदीयाञ्चद्रोमावलिकपटगुण्डा शिवमनः-  
 सरोजं तच्चक्षुः सरसि परिविश्यैव हरति ॥ ६२ ॥  
 भगवति तव वक्षोजन्मरम्भास्वरूपं  
 शुक्लहृदि सुफलस्य भ्रान्तिदं दर्शनेन ।  
 दिशतु मम शिवं तन्नृत्यतीशस्य चेतः  
 कमलमिव सुधर्मा दिव्यदेशे चिरं यत् ॥ ६३ ॥  
 उदग्रग्रीवं तेऽविरलमसृणं नौमि गिरिजे  
 सुवृत्तं हीरोद्यन्मणिरुचमुरोजेन्द्रतुरगम् ।  
 पयः पातुं श्लिष्टद्विरदमुखषड्भ्रुवदना-  
 न्यपश्यत्सर्पेशो गणपतिपिता यत्र सहसा ॥ ६४ ॥  
 दितिजजनविनाशकं नमस्ते भगवति कुचकूटकालकूटम् ।  
 यदिह हृदि हरस्य कण्ठलग्नं किमिति मदन्यदितीर्ष्यावतस्थे ॥ ६५ ॥  
 कर्पूरकुङ्कुमसुनाभिजचित्रलेखं  
 मन्ये कुचं वलयितं जननीन्द्रचापम् ।  
 यस्योद्भवे स्मररिपोः प्रववर्ष शंभो-  
 रानन्दजाश्रुसलिलं नयनाम्बुवाहः ॥ ६६ ॥  
 शर्वाणि ते तरुणिमोद्गमसिन्धुजातं  
 मन्ये कुचं दरमहं वृजिनावलिघ्नम् ।  
 यं कुर्वतो निजकरे शशिशेखरस्य  
 जातः स्मरैकजनकत्वपदेऽभिषेकः ॥ ६७ ॥  
 धराधरसुते सुतन्निदशपेयमाशास्महे  
 तव स्तनजनुःसुधारसमसारसंसारहम् ।  
 स्मरामि नयनोज्ज्वलनजालदग्धोऽप्यसा-  
 वनङ्ग इह यत्पदे कृतपदेन संजीवितः ॥ ६८ ॥

अलमलममलोहैः श्लोकजालैः कवेस्तै-

र्यदिदमखिलमेतैः क्रीतमेवासदीयम् ।

पुनरपि यदि चैवं वर्ण्यते तर्ह्यहं स्यां

तदपि भवतु चेत्किं पारितोषीयमस्य ॥ ६९ ॥

इत्याकर्ण्य वचो विचार्य च चमत्काराञ्चितं चेतसि

श्रीदेव्याश्चकिताः प्रभोः प्रणिधयश्चक्रुस्तथा तैः परम् ।

भूयः किञ्चिदुदञ्चितस्तवकया वाचेदमन्विष्यते

यच्चोक्तं किल पारितोषिकमिति स्यात्किं तदुक्तं वद ॥ ७० ॥

स्तोत्रं गृहीतमनघं स्तनपाललक्ष्म्या

शुल्कं मदीयमखिलं हि मयास्य दत्त्वा ।

शिष्टाहमस्मि मदभेदमनघमेतं

दास्यामि तस्य परितोषणिकं सुखेन ॥ ७१ ॥

एतदेव कविराजमानसे काङ्क्षितं लसति संततं किल ।

अन्यदेकमपि दीयते स्वतः श्रूयतामनुचरेश्वराः स्फुटम् ॥ ७२ ॥

इति स्तनघटस्तवं पठति यस्तु चण्ड्या मम

प्रसन्नहृदयः प्रियो भवति मे सदा सूनुवत् ।

कविर्भवति भूमिपस्तुतवचःप्रपञ्चः क्षितौ

लभेत किल वाञ्छितं सहृदि सुन्दरीणां स्मरः ॥ ७३ ॥

मदीयचरणाम्बुजे भवति भक्तिभाजां प्रभुः

क्षितीशमुकुटस्थितप्रसवपूज्यपादाम्बुजः ।

अनेकनवपद्मिनीस्तनगिरीन्द्रकान्तिच्छटा-

जटालहृदयान्तरो(रः) [सद]सि संस्थितो राजते ॥ ७४ ॥

यः श्रद्धया मम घनस्तनकुम्भलक्ष्म्याः

स्तोत्रं पठेत(?) किल संश्रुणुयात्सलोकः ।

गीर्वाणवामनयनानयनारविन्द-

जालप्रभासरणिकज्जलतामुपैति ॥ ७५ ॥

पृथिव्यां भूपालो भवति नववामोरुनयन-  
 प्रफुल्लाम्भोजन्मद्युमणिरपि वाचा सुरगुरुः ।  
 निरस्तप्रोच्चण्डाखिलरिपुगणो मत्कुचतटी-  
 स्तवं कुर्वन्नित्यं जयति निजलक्ष्म्यापि धनदम् ॥ ७६ ॥  
 यश्चित्ते मम कुचसंस्तवं दधाति  
 प्रावीण्य सकलकलासु सोऽयमेति ।  
 आम्लायस्सरणमपीह मामकीने  
 पादाम्भोरुहयुगले लभेत भक्तिम् ॥ ७७ ॥  
 रमापि सदने सदा कृतपदा मुदा दासव-  
 द्विपुर्भवति मित्रवद्युवतिसंगमो मोक्षवत् ।  
 अवागपि कवीशवद्भवति पातकं पुण्यव-  
 द्यशोभिरमला दिशो दश भवन्ति यस्तं पठेत् ॥ ७८ ॥  
 चण्डीकुचपञ्चाशत्संज्ञमिम यः स्तवं नवं पठति ।  
 स नरो न पुनर्जनुषे भवति हि निःश्रेयसाय मे दयया ॥ ७९ ॥  
 तथास्तु किल तत्परं तव जयन्तु मातः प्रभो  
 पदाम्बुजमधुच्छदाः कविवरस्य मौलौ वरम् ।  
 यतो हि कवितामृतं पिबति यः स मुक्तः श्रुत-  
 स्ततः स भविता न किं जगति मुक्तिकान्तापतिः ॥ ८० ॥  
 इत्युक्तवत्यनुचरेन्द्रगणे पुरस्ता-  
 दम्बापदाम्बुजनुषो(जनिता) मकरन्दधारा ।  
 या स्यन्दिता शिरसि मे कविलक्ष्मणस्य  
 स्वप्नोत्थितस्य तु पुनातु पुनस्त्रिलोकीम् ॥ ८१ ॥  
 यावच्छिवार्धगतमस्ति वपुस्त्वदीयं  
 यावत्त्वदङ्घ्रिकमलं च पुनाति विश्वम् ।  
 तावत्तवाम्ब चरणाम्बुजयोर्निपत्य  
 याचाम्यहं(महे)किमपि यः शयनोत्थितस्त्वाम् ॥ ८२ ॥

वाक्कायचित्तप्रकृतिस्वभाव-

बुद्ध्यात्मभिः सदसतोरपि संगमेन ।

यद्यत्कृतं यदपि भाव्यमशेषमात-

र्यद्यत्करोम्यखिलमस्तु तवार्पणं तत् ॥ ८३ ॥

इति श्रीमदत्रिगोत्रमाणिक्यसामगोपनामकवेणीमाधवाचार्यसुतरसालंकारपारा-  
वारपारीणलक्ष्मणाचार्यकृता श्रीचण्डीकुचपञ्चाशिका संपूर्णा ॥

### श्रीविद्यावागीशकविविरचितं

#### कौन्तेयवृत्तम् ।

प्रथम सर्ग ।

दिश्युत्तरस्यां निकषा हिमाचलं चकास्ति शैलः किल गन्धमादनम् ।

अन्वर्थमुद्रां निजनाम्नि योजयन्प्रसूनसंपत्तिविसारिसौरभैः ॥ १ ॥

सिञ्चन्ति चेतः सुखवृत्तिधारया यत्कन्दराभ्यन्तरवासिनश्चिरम् ।

मुञ्चन्ति किं चानुचिताः सनातनीर्निरन्वयं बन्धनवासनाः सैमाः ॥२॥

सदा सदारैरनुदारमानसैर्मुदा यदारामविहारसादरैः ।

सैनादनालोकितभानुभानुभिर्विद्याधराद्यैरतिनीयते तपः ॥ ३ ॥

गाढं परिष्वज्य रसार्द्रसुन्दरीरासां पिबन्तो रदनच्छदामृतम् ।

हिमागमे यत्र हि मायता दरीरध्यासते धन्यतरा निरन्तरम् ॥ ४ ॥

अधिश्रयन्तो यदधित्यकावनं न शाखिनः किं परिणाहशालिनः ।

करम्बितास्तारकमौक्तिकश्रिया स्फुरन्ति नित्यं निशि पुष्पिता इव ॥५॥

शृङ्गाणि यस्मिन्निशि भान्त्यनारतं विचित्ररत्नप्रचुराणि कानिचित् ।

विसृत्वैरूर्ध्वमुखं मरीचिभिः किर्मरियन्त्यन्तिकतारकागणम् ॥ ६ ॥

१. अस्य श्रीविद्यावागीशकवेर्देशकालौ न ज्ञायेते, परतु समाप्तिलेखे 'माधवभट्ट-  
तनय' 'भट्टाचार्य' इति त्रुटिपूरणस्योपलभ्यमानत्वेन भट्टाचार्यपदस्य वङ्गेषु प्रसिद्धत्वेन  
वङ्गदेश. कदापि भवेत् मातापितरौ तु सर्गसमाप्तौ 'रमामाधवौ' स्वयमेव स्तवीति.  
२. अस्य काव्यस्य पुस्तकमेकमेव शुद्धप्रायं सप्तपञ्चात्मकं प्राचीनं श्रीकृष्णचन्द्रभट्टे  
काव्यमालार्थं प्रत्तमिति तेषामुपकारवर्णनेऽशक्तास्तांश्चिरायुष्वाशिषा योजयाम, ३. सर्वा  
इत्यर्थः. ४. सदा इत्यर्थः.